


خطِ غالب بہ نام میر مہدی مجروح



مرزا اسد اللہ خاں غالب

﴿ پیدائش: ۲۷ / دسمبر ۱۷۹۷ء آگرہ ﴾

﴿ وفات: ۱۵ / فروری ۱۸۶۹ء دہلی ﴾

﴿ خطابات: نجم الدولہ، دبیر الملک، نظام جنگ ﴾

﴿ عرفیت: مرزا نوشہ ﴾

﴿ تصانیف: عودِ ہندی، اردوئے معلیٰ اور پنج آہنگ (خطوط)، مہر نیم روز (تاریخ)،

لطفائفِ غیبی، قاطع برہان (لغات)، دیوانِ غالب

مکتوبات

حاصلاتِ تعلم

یہ سبق پڑھ کر طلبہ: (۱) وعظ/خطاب/نصیحت/ احکام وغیرہ سُن کر خود احتسابی کر سکیں۔
 (۲) کسی نثر پارے کو سُن کر اس میں پوشیدہ/موجود محاسن بیان کر سکیں۔ (۳) پیشہ ورانہ ضرورتوں کی تحریریں پڑھ سکیں۔
 (۴) غلط فقرات کی قواعد کے لحاظ سے درستی کر سکیں۔ (۵) ذاتی واقعات و مشاہدات تحریر کر سکیں۔ (۶) مختلف اسالیب کی تحریریں مرتب کر کے پیش کر سکیں۔ (۷) تبادلہ و ترقی کے لیے حکمانہ درخواست لکھ سکیں۔ (۸) دفتری تحریریں، مثلاً: تبادلہ و تقریر کے احکام/ درخواستیں اور مراسلے سمجھ کر پڑھ سکیں۔ (۹) اخبارات اور جرائد میں خبروں، فیچروں، اداروں، رپورٹوں، اشتہاروں اور خطوط کو سمجھ کر پڑھ سکیں۔ (۱۰) روزمرہ زندگی سے متعلق دفتری حکم نامے اور رپورٹیں وغیرہ سمجھ سکیں اور تحریر بھی کر سکیں۔

ہاں صاحب! تم کیا چاہتے ہو؟ مجتہد العصر کے مُسوَدے کو اصلاح دے کر بھیج دیا۔ اب اور کیا لکھوں؟ تم میرے ہم عمر نہیں جو سلام لکھوں۔ میں فقیر نہیں جو دعا لکھوں۔ تمہارا دماغ چل گیا ہے۔ لفافے کو گریدا کرو، مُسوَدے کو بار بار دیکھا کرو، پاؤ گے کیا؟ یعنی تم کو وہ محمد شاہی روشیں پسند ہیں کہ یہاں خیریت ہے، وہاں کی عافیت مطلوب ہے۔ خط تمہارا بہت دن کے بعد پہنچا۔ جی خوش ہوا۔ مُسوَدہ بعد اصلاح کے بھیجا جاتا ہے۔ برخوردار میر سرفراز حسین کو دینا اور دعا کہنا اور ہاں حکیم میر اشرف علی اور میر افضل علی کو بھی دعا کہنا۔ لازمہ سعادت مندی یہ ہے کہ ہمیشہ اسی طرح خط بھیجتے رہو۔

کیوں سچ کہیو۔ اگلوں کے خطوط کی تحریر کی یہی طرز تھی؟ ہائے، کیا اچھا شیوہ ہے۔ جب تک یوں نہ لکھو۔ گویا وہ خط ہی نہیں ہے۔ چاہ بے آب ہے۔ ابر بے باراں ہے۔ نخل بے میوہ ہے۔ خانہ بے چراغ ہے،

چراغِ بے نور ہے۔ ہم جانتے ہیں کہ تم زندہ ہو۔ تم جانتے ہو کہ ہم زندہ ہیں۔ امرِ ضروری کو لکھ لیا۔ زوائد کو اور وقت پر موقوف رکھا اور اگر تمہاری خوش نودی اسی طرح کی نگارش پر منحصر ہے تو بھائی ساڑھے تین سطریں ویسی بھی میں نے لکھ دیں۔ کیا نماز قضا نہیں پڑھتے اور وہ مقبول نہیں ہوتی؟ خیر ہم نے بھی وہ عبارت جو مُسَوِّدے کے ساتھ لکھی تھی، اب لکھ بھیجی۔ قصور معاف کرو، خفا نہ ہو۔

میر نصیر الدین ایک بار آئے تھے، پھر نہ آئے۔

نثر فارسی نئی میں نے کہاں لکھی کہ تمہارے چچا کو یا تم کو بھیج دوں۔

نواب فیض محمد خاں کے بھائی حسن علی خاں مرگئے۔ حامد علی خاں کی ایک لاکھ تیس ہزار کئی سو روپے کی ڈگری بادشاہ پر ہو گئی۔

کلو داروغہ بیمار ہو گیا تھا۔ آج اس نے غسلِ صحت کیا۔ باقر علی خاں کو مہینا بھر سے تپ آتی ہے۔ حسین علی خاں کے گلے میں دو غدود ہو گئے ہیں۔

شہر چپ چاپ، نہ کہیں پھاوڑا بچتا ہے، نہ سرنگ لگا کر کوئی مکان اڑایا جاتا ہے، نہ آہنی سڑک آتی ہے، نہ کہیں دمدمہ بنتا ہے۔ دلی شہر خموشاں ہے۔ کاغذ نبرد گیا، ورنہ تمہارے دل کی خوشی کے واسطے ابھی اور لکھتا۔

یک شنبہ ۲۲، ستمبر ۱۸۶۱ء
 ("غالب کے خطوط" مرتبہ: خلیق انجم)



سوال نمبر ۱: درج ذیل سوالات کے جواب دیجیے:

- (الف) خط کے مکتوب نگار اور مکتوب الیہ کے نام لکھیے۔
- (ب) خط نویسی کے سلسلے میں محمد شاہی روش سے غالب کی کیا مراد ہے؟
- (ج) خط سے بے تکلف گفتگو کی ایک مثال لکھیے۔
- (د) غالب نے اس خط میں نئے اندازِ خط نگاری کے حوالے سے کن امور کی نشان دہی کی ہے؟

سوال نمبر ۵: درج ذیل اقتباسات کے مفہوم کی وضاحت کیجیے:

”شہر چپ چاپ، نہ کہیں پھاوڑا بچتا ہے، نہ سرنگ لگا کر کوئی مکان اڑایا جاتا ہے، نہ آہنی سڑک آتی ہے، نہ کہیں دمدمہ بنتا ہے۔ دلی شہر خموشاں ہے۔“

سوال نمبر ۳: درج ذیل تراکیب کی وضاحت کیجیے:

چاہ بے آب	ابر بے باراں	نخل بے میوہ	خانہ بے چراغ	شہر خموشاں
-----------	--------------	-------------	--------------	------------

سوال نمبر ۴: درج ذیل کو اپنے جملوں میں استعمال کیجیے:

روش	شیوہ	موقوف	زوائد	نگارش
-----	------	-------	-------	-------

سوال نمبر ۵: درج ذیل الفاظ کے واحد یا جمع لکھیے:

صاحبان	اصلاح	مجتہدین	خموشاں	نگارش
--------	-------	---------	--------	-------

سوال نمبر ۶: اس خط کو پڑھنے کے بعد یہ کہا جاسکتا ہے کہ مرزا غالب نے مراسلے کو مکالمہ بنا دیا ہے، آپ کا کیا خیال ہے؟ تحریر کیجیے۔

سوال نمبر ۷: درست جواب پر (✓) کا نشان لگائیے:

- (۱) مجتہد العصر کے مسودے کو بھیج دیا:

(الف) لکھ کر	(ب) اصلاح دے کر	(ج) پڑھ کر	(د) سن کر
--------------	-----------------	------------	-----------
- (۲) تم میرے ہم عمر نہیں جو لکھو:

(الف) سلام	(ب) دعا	(ج) خط	(د) قصیدہ
------------	---------	--------	-----------
- (۳) سعادت مندی یہ ہے کہ ہمیشہ اسی طرح بھیجتے رہو:

(الف) سلام	(ب) دعا	(ج) دوا	(د) خط
------------	---------	---------	--------
- (۴) بار بار دیکھا کرو:

(الف) مسودے کو	(ب) خط کو	(ج) تقریر کو	(د) تحریر کو
----------------	-----------	--------------	--------------
- (۵) قصور معاف کرو۔

(الف) خفا نہ ہو	(ب) خوش نہ ہو	(ج) مسرور نہ ہو	(د) بے زار نہ ہو
-----------------	---------------	-----------------	------------------



- ✦ طلبہ کسی دوست کو خط لکھیں گے جس میں وہ اپنے مطالعاتی دورے کا احوال قلم بند کریں گے۔
- ✦ طلبہ کسی اخبار کے ادارے پر کمرہ جماعت میں بحث کریں گے۔
- ✦ طلبہ اخبارات و رسائل سے اقوال زریں، اشعار اور اہم واقعات نقل کر کے استاد کو دکھائیں گے۔

✿ مکتوب میں شخصیت کے اظہار اور ذاتی جذبات و احساسات کی گنجائش ہر دوسری تحریر کی نسبت زیادہ ہوتی ہے تاہم یہ مُسلم ہے کہ خط یا مکتوب بنیادی طور پر ادب نہیں بلکہ بعض خطوط اپنی خاص خوبیوں کی وجہ سے ادب کا درجہ پا جاتے ہیں اور بعض اوقات ادب العالیہ میں شمار ہونے لگے ہیں۔
✿ خط کے اجزا:

- | | | |
|-------------------------------|---------------------------------|-----------------|
| (۱) مکتوب نویس کا نام اور پتہ | (۲) تاریخ تحریر | (۳) نشان مجاریہ |
| (۴) مقدمہ یا سبجیکٹ | (۵) حوالہ نشان | (۶) القاب |
| (۷) آداب | (۸) نفس مضمون | (۹) خاتمہ |
| (۱۰) مکتوب نویس کے دستخط | (۱۱) مکتوب الیہ کا نام اور پتہ۔ | |

برائے اساتذہ

- ✿ طلبہ کی سرگرمیوں کا جائزہ لے کر اور حسبِ ضرورت اُن کی مدد کیجیے۔
- ✿ طلبہ کو اخبار بینی کی ترغیب دیجیے۔
- ✿ طلبہ پر بیاض/ڈائری کی اہمیت و افادیت واضح کیجیے۔